

KOTBA TAX-"XIRKA TIXRID QARI MALTI U PROPAGANDA"

DAWL U DLAM

Buzzett drammatku bi prologu ta'
IVO MUSCAT-AZZOPARDI



F'Isien Artna l-Ghaqda tal-Maltin kollha
Is-Sahha u l-Qawwa ta' Nazzjon żagħżugha

1946

Mitbagħ: "GIOVANNI MUSCAT" ... Malta

MADHAL TA' GIACINTO TUA

Il-Kittieb ta' dan il-buzzett — iben Guzè Muscat-Azzopardi li ta lit-tjatroni Malti "*Il-Bughawewieg*", maqlub mit-Taljan, u l-"*Caterina Desguanez*" originali, u li wiehed mill-interpreti tagħha kien dak l-attur miqjum u maghruf mid-dinja kollha *Ermete Zacconi*, u xi oħrajn — talabni biex niktiblu kelmejn u nagħtih fehemi fuq dan l-aħhar xogħol tiegħu li llum jinsab f'idejkom.

Għal min ma jafx nixtieq qabel xejn inghid li Ivo Muscat-Azzopardi kien wiehed mill-aqwa kolonni u s-Segretarju tal-qatt minsija kumpannija filodrammatka "*Les Amateurs*" li minnha kien jagħmel sehem Joe Calleia, u li meta fl-1919 siefer minn Malta baqa' jahdem għal 27 sena shaħ ġewwa l-Egittu għall-mixi 'l quddiem tal-palk Malti, u meta l-*Indipendenza* kienet magħduda mill-qatt minsi Mikielang Borg innifsu bhala baqa mejta, Ivo Muscat-Azzopardi bhala President ta' l-Għaqda Filodrammatka "*Teilio Calleja*" beda juri l-aqwa *pochades* tagħha fit-Tjatroni Lixandrini. Fl-intesa waqt iżda kien qed jagħti wkoll hafna b'eejje tiegħi, maqlubin minnu għall-Malti b'sengħa mill-aħjar, kif ukoll xogħlijiet kbar ta' kittieba barranin kemm bin-nisa bhal "*Maestrina*" ta' Niccodemi, "*Il dubbio*" ta' Lucio d'Ambra, "*Maschere*" ta' Bracco, eċċ., eċċ., kif ukoll bla nisa bhal "*Dar il-hena*" ta' Fusilli, "*In-Nannu Kieħ*" u "*Triqat Mithufa*" ta' Repossi, "*La tkunx ibleħ, Kap-tan Salv Speranza*", eċċ.

Niatqarr bla biża' li qabel bdejt naqra "*Dawl u Dlam*" wabhalha l'vasi li xogħol bhal dan — bla nisa u b'suġġett tajjeb biss għal xi kullegġ — ma satax ikun hliet ta' siwi ekejken. Issa li qrajtu ngħidha kif inhossha, kont tqarraqt bil-bosta. Ix-xogħol sabih tassew, iġaġħlek tħoss, iqanqal, huwa mibni b'qawwa shiħa. Il-karattri li fih 'hajjin kemm jista' jkun. F'kelma waħda l-Kittieb għandu dik is-sengħa meħtieġa għall-kittieba ta' b'eejje tjatrali u t-teknika kollha tal-palk li tiegħu jaf bl-irqaqat kollha. Għalhekk jistħoqqu — mbux għax jien habib tiegħu — kull tifħir għal dan ix-xogħol għdid u originali għal kollox.

GIACINTO TUA.

DAWL U DLAM

Buzzett drammatku bi prologu ta'

IVO MUSCAT-AZZOPARDI

*B'isem Dun Karm Psaila —
l-oghla poeta Malti — dan ix-
xogħol ċkejken tiegħi niatieg
inzejjien.*

GIOV. MUSCAT
MALTA
1946.

KELMTEJN TAL-KITTIEB

Fil-11 ta' Jannar ta' l-1945 il-Kumitat ta' l-Azzjoni Kattolika tal-Belt nieda Konkors ta' "Drammi u Kummidji" li fost il-kundizzjonijiet ewlenija tieghu kien fih (1) li l-bćejjeċ għandhom ikunu b'att wiehed (prologu mieghu tollerat); (2) li jkun bla nisa; (3) li s-suġġett ikun morali 100%; (4) li l-copyright jibqa' f'idejn il-Kumitat Organizzatur.

U jien, peress li ma' tul il-qagħda twila tieghi f'Lixandra, kont qlibt għall-Malti ħafna bćejjeċ tijatrali li deħru bit-Taljan fil-"*Contro Corrente*" u saru b'suċċess bil-Malti, tħajjart nikteb xi ħaġa originali u dħalt għall-Konkors.

Meta fis-16 ta' April 1946 ġejt lura Malta għal kollox, sirt naf li l-Buzzett tieghi ha l-ewwel premju u għalhekk deherli li għandi nistampah bit-tama li l-publiku Malti u l-mexxejja tat-Tijatrini ta' l-Azzjoni Kattolika ta' Malta kollha jkollhom f'idejhom bćejjeċ tijatrali morali. Hadd ma għandu jinsa iżda li biex dan il-buzzett isir tinhtieġ is-sensja ta' l-Azzjoni Kattolika tal-Belt.

Qabel nagħlaq dawn il-kelmtejn nixtieq inżid li għal dan il-Konkors ta' buzzetti dħalu disġha kittieba, u li l-Imħallfin kienu: Ir-Rev. Salvu Laspina u s-Sinjuri R. Bisazza u V. Apap.

It-tama tieghi hija mela li dan il-buzzett tieghi, "Kelma ta' Raġel" ta' Alec Malfi, "Il-Pilota" ta' J. Grech, u l-oħrajn kollha li ħadu sehem fil-Konkors jidħru kollha stampati u maħduma għal ħafna drabi fuq il-palkijiet ta' Malta. Biex isir dan jehtieġ ftit tas-sagrificċju mill-Kittieba u inkuraġġiment mill-qarrejja u l-publiku.

IVO MUSCAT-AZZOPARDI.

San Ġiljan, 26 ta' Ġunju, 1946.

NIES ID-DRAMM

IL-MISSIER (Is-Sur Tumas, neguzjant magħruf)

IL-MAGĠUR (Charles, ibnu l-kbir)

IS-SULDAT (Dwardu, ibnu ż-żghir)

IL-KAPPILLAN (Dun Ġakkin)

L-ORDINANZA (Qaddej tal-Magġur -- Lonzu)

IL-QADDEJ (tas-Sur Tumas — Toni)

IL-HABIB (tas-Sur Tumas — Dandu Formosa)

IL-ĠAR (tas-Sur Tumas)

IL-BOJ (Qaddej f'hanut ta' l-inbid)

TAGĦRIF FUQ NIES ID-DRAMM

IL-MISSIER — Raġel twajjeb imma serju f'għamilu.

IL-MAGĠUR — Żagħżuġ ta' xi tletin sena, sabih u twil, minfuh bih in-nifsu — militari hafna.

IS-SULDAT — Żagħżuġ ta' xi ghoxrin sena, twajjeb, aktarx misthi.

L-ORDINANZA — Raġel aktarx matnazz u beda jixx-
jiej, ta' xi 50 sena u fuqhom -- militari
wkoll għax għandu servizz twil imma
baqa' dejjem ajtjer.

HABIB IL-MISSIER — Raġel l-istess tip tal-Missier.

IL-QADDEJ — Raġel twajjeb, aktarx xwejjah li ilu
mas-Sur Tumas is-snin il-kbar għalhekk
għandu hafna lala ma' wliedu.

IL-KAPPILLAN — Irqajjaq, twajjeb ferm, kliem ta'
faraġ dejjem f'fommu ma' tbissima helwa.

IL-ĠAR — Mhux habib kbir tal-familja imma jqimha
għax tajba.

IX-XENA TURI

Kamra komuni fid-dar tan-Neguzjant is-Sur Tumas Mikallem — Fost l-ghamara, mejda ckejkna li fuqha hemm tixghel dejjem lampa taz-zejt imqiegħda quddiem inkwtru tal-Madonna tar-Rużarju mdendel mal-hajt u tavolin b'kaxxun żgħir. Fin-nofs bieb li jagħti għal barra. Bieb iehor in-naha tax-xellug. In-naha tal-lemin bieb iehor, aktarx wiesa' u għoli, minn nofsu 'l fuq tal-ħgieg, li jagħti għall-ġnejna. Fuq xi xkafef żgħar xi inkwatri portabbli b'ritratti ta' nies tal-familja. Ħafna vażetti għall-fjuri imma kollha vojta.

Tas-Sliema — Malta

Il-Prologu f'April tal-1941 — Id-dramm f'April tal-1944

TAGħRIFA MEHTIEĠA

Salib (+) hdejn il-persunaġġ ifisser li huwa qiegħed fix-xena jew diehel.

Żewġt islaleb (++) ifissru li huwa hiereg barra mix-xena.

PROLOGU

ĠAR (+)

Xtaqt kieku nara lis-Sinjur... għal hames minuti biss taf.

QADDEJ (+)

Tajjeb wisq, Sinjur. Qiegħed fil-ġnejna mas-Sur Formosa, ha mmur ingħidlu.

ĠAR

Is-Sur Formosa... ?

QADDEJ

Iva, is-Sur Dandu, ġie biex isellem lill-Maġġur qabel jitleaq.

ĠAR

Bravu ! U jien ukoll għalhekk ġejt, mela ġiet tajba.

QADDEJ (++)

Halli mmur ingħidlu... oqgħod Sinjur. (*johroġ mil-lemin*).

ĠAR

(*Jibqa' bilwieqfa, iħares 'l hinn u 'l hawn, jiehū f'idu xi ritratt minn fuq l-ikkafes.*)

QADDEJ (+)

(*jidhol mil-lemin*) Is-Sur Tumas jitolbok tgħaddi fil-ġnien.

ĠAR (++)

Grazzi... grazzi wisq... arani miegħu... (*johroġ mil-lemin*)

QADDEJ

(*Wara li jgħassal sal-bieb lis-Sinjur, ikun se johroġ mill-bieb tan-nofs meta jahbat wiċċ-imb-wiċċ ma' l-Ordinanza li jkun diehel*) Ara Lonzu ! X'għandna Lonz?!... X'ġejt tagħmel hawn għodu-għodu... ?

ORDINANZA (+)

(*aktarax ferhan*) X'gejt nagħmel?! Mela għadek ma qomtx mir-raqda? Ġejt nifraħ lis-Sur Tumas.

QADDEJ

(*aktarax mistagħġeb*) Tifraħ lis-Sur Tumas?! Mela qed tiflef rasek? Tifraħ lis-Sur Tumas talli... ibnu se jsiefer?... u se jhallina?... u fuq kollox sejjer fil-periklu?

ORDINANZA

U hallik mill-periklu int ukoll! Sewwa jagħmel jitlaq u li kieku jien ma kellix l-ghomor li għandi kont immur miegħu... halli nfarrkuhom lil dawk il-qabda tbatat... lil dawk l-imgharrqin...

QADDEJ

U iskot int, xi trid tfarrak b'dik iż-zaqq li qed trabbi...

ORDINANZA

Imma għajnejja għadhom tajbin u jekk trid prova staqsi lill-Maġġur kemm il-wiehed niżżilna s'issa. Il-batterija tagħna hadd ma jisboqha...

QADDEJ

Ara, Lonz, toqghodx tispara bombi bl-ohxon, biżżejjed għandna bombi jfaqqgħu madwarna... għax mixhutin mit-Taljani kif ġie ġie...

ORDINANZA

(*jisserja*) Isma', Ton, jekk int qed titkellem bis-serjeta'... iftaħ għajnejk...

QADDEJ

(*meta jarah qed jagħdab jiehdu bit-tajjeb u jtap-taplu fuq spallejh*) U le, Lonz, ma tarax li kont qed niċċajta? Il-Maġġur, għalkemm ta' ftit kliem lilek dejjem fahrek.

ORDINANZA

U mela għid hekk, haqq il-kanuni tal-*Fortina*!

QADDEJ

(li jkun lemaħ fil-bieb tan-nofs lil Dun Ġakkin li jkun għadu kif wasal — taħt ilsien lil Lonzu) Iskot, Lonz, rażżan ilsienek, ara minn hemm warajk...

ORDINANZA

Min hemm haqq il-kanu... (sadattant ikun dar u malli jilmaħ lil Dun Ġakk jaqta' l-fraži ta' għadab) ...il-kanuni... (jersaq bi tjubija lejn il-qassis) Ara Dun Ġakk! (jitbaxxa u jbuslu idu) Kif int Dun Ġakk?

QADDEJ

(Jersaq ukoll u jbuslu idu) Ghaddi, Dun Ġakk, ghaddi...

KAPPILLAN (+)

Xtaqt kieku nara lis-Sur Tumas... u ibnu l-kbir...

ORDINANZA

Il-Maġġur, mhux hekk?

KAPPILLAN

Iva... il-Maġġur... it-tifel il-kbir tas-Sur Tumas... kif inħobb insejjahlu jien...

QADDEJ

Qegħdin fil-ġnien, Dun Ġakk... ha mmur ngħidlu li inti hawn...

KAPPILLAN

Jekk għandu x'jaġħmel ma ninkomodahx... niġi mument ieħor...

QADDEJ

Jekk tixtieq tara l-Maġġur, ahjar tarah issa għax... (jieqaf, aktarx imnikket u jħares lejn l-arloġġ)... dal-waqt se jitlaq...

KAPPILLAN

Hekk malajr?

ORDINANZA

(*aktara militarment*) L-ordni għall-ħdax, Sur Kappillan, u jehtieg nobdu.

KAPPILLAN

Bravu Lonzu! Nammira l-ubbidjenza tagħkom għall-ordnijiet. Kellha bżonn id-dinja, jaharsa, kienet kollha hekk, u l-liġijiet kollha, tal-Knisja wkoli, obduti mill-ewwel sal-aħhar.

QADDEJ

Mela sejjer ngħidlu, Dun Ġakk...

KAPPILLAN

Iva... iva... xtaqt nara... lill-Maġġur ukoll...

QADDEJ (+ +)

Miegħek jien Sinjur... (*johrog mil-lemin*)

KAPPILLAN

U hekk sa nitilfu żaġżuġħ iehor...!

ORDINANZA

Dan żgur! U li kieku ma kontx tajjeb biss għal ma' tal-garżen, kontu titilfu wkoll suldat iehor...

KAPPILLAN

Ruhi qalbi, mhux għax irrid inbidlilkom hsiebkom, imma... ma jidhirlekx li hawn f'Artna qegħdin taqdu dmirkom biżżejjed tajjeb?

ORDINANZA

Iva, Sur Kappillan, imma jehtieg li naqbu qabza fuq għonqhom f'arthom la jibzghu jigu hawn huma għalina... Il-Maġġur għamel sewwa.

QADDEJ (+)

(*Jidhol mil-lemin*) Is-Sur Tumas ġej, Sur Kappillan, u l-Maġġur ukoll... Arahom hawn... (*Jidhlu l-Missier, il-Maġġur, is-Suldat, il-Habib u l-Gar*)

MISSIER (+)

(*jghannaq lill-Kappillan*) Grazzi Dun Ġakk, grazzi wisq għall-hsieb tajjeb tiegħek...

SULDAT (+)

(*Jersaq, jibaxxa u jbus id il-Kappillan*) Inbus idejk Dun Ġakkinu.

KAPPILLAN

Tkun imbierek ibni.

MAGĠUR (+)

(*Jehodlu b'idu, kif habib jiehu b'id habib, mingħajr ma jiltewa xejn jew ibuslu idu*) Grazzi, Dun, talli ġejt...

KAPPILLAN

Tkun imbierek int ukoll Maġġur.

IL-ĦABIB (+) IL-ĠAR (+)

(*Jersqu huma wkoll, jibaxxew ftit u jsellmu lill-Kappillan mingħajr ma jersqu lejha għal kollox*) Bonġornu Dun Ġakk...

MISSIER

Ġejt fil-waqt, Dun Ġakk, għax il-hin... ta' firda wasal... (*imnikket*) Firda kiefra kemm tista' tkun... firda li se tnaqqasli għaxar snin minn hajti... firda bla htieġa u bla fejda...

MAGĠUR

La tghidx hekk Papà. Xi trid mela li s-Sinjuri Hitler u Mussolini jieklu nofs id-dinja, jixhtu lil miljuni ta' nies fil-hemm u joqtluhom bil-ġuħ... u ahna noqogħdu nħarsu lejhom b'idejna marbuta?

ORDINANZA

(*Jiddeffes fin-nofs*) Sewwa, Maġġur, għoġobtni.

KAPPILLAN

Ibni l-għaziż... thallini nsejjahlek hekk mhux hekk? (*Il-Maġġur iċaqlaq rasu bħallikieku jrid iġhidlu "la għidtha xi tridni ngħidlek"*) ...missierek irid iħasser ruħu li sakemm ahna l-Maltin naghmlu dmirna u nixerrdu demmna għal Artna ħadd ma jista' jlumna...

MAGĠUR

Tassew, jien ukoll naħsibha bħalkom, imma jidhirli li meta ahna l-Maltin noħorġu barra mill-Ġzira nkunu

qegħdin inkabbru isimha wkoll fost il-barranin u forsi aktar imma... issa mhux il-mument li nidhlu f'dawn id-diskussjonijiet... issa l-mument li niehdu b'idejn xulxin u ninfirdu.

KAPPILLAN

Iva... tassew... Alla mieghek ibni.

MISSIER

(li jkun resaq lejn il-bieb tal-ġnien taparsi qed iħares lejn xi haġa fil-bogħod biew ma jurix demgħa li tkun qabzitu minn għajnejh)

KAPPILLAN

(li aktarx ikun induna, jersaq lejn il-Missier) Sur Tumas, ibnek forsi għandu raġun għalkemm ahna, imħabba l-ghomor tagħna, ma nifhmux bħalu. *(Jurih xi siġra fil-ġnien)* Ħares lejn dawk is-siġar tal-laring, kollha zahar u fwieha. Ħafna minn dawk il-fjuri li jaqgħu ma' l-ewwel ziffa rih qawwija, nistgħu ngħidu li twieldu għalxejn; imma hafna minnhom li jagħharfu jitqabdu kontra l-burraxki u l-irwiefen ta' barra minn żmienhom, jikbru u jissahhu u jsiru laring kbir, sabih u bnin. Ibnek huwa wahda minn dawk iż-żahriet li għarfu jeħilsu mill-mewt u issa jridu juru x'jiswew ..

MISSIER

Iva... iva... imma iżjed 'il quddiem?

KAPPILLAN

Iżjed 'il quddiem hemm il-ħniena t'Alla u bl-għaj-nuna tiegħu għad jeħles ukoll mill-mewt.

MAGĠUR

Darba Mussolini qal li aħjar wiehed ighix jum ta' ljun milli sena shiha ta' haruf. Ghalkemm jien lil Mussolini qatt ma hmiltu mħabba l-gideb u l-fanfarunati tiegħu, din il-frazi tiegħu, jekk ma seraqhiex minn għand xi hadd, għoġbitni u se nurih li ahna l-Maltin iljuni aktar minnu...

IL-HABIB (+ +)

(aktarx biex jaqta' t-taħdita li ħadet qagħda mhix tajba għaċ-ċirkustanza) Skuzawni jekk naqtagħlkom kliemkom imma... sarli l-hin biex immur (lil-Maġġur) Mela... nixtieqlek xorti tajba... (Jeħodlu b'idu; imbagħad idur fuq il-Missier, iġhannqu, itaptaplu fuq spalltu u joħroġ min-nofs)

IL-ĠAR (+ +)

Jien ukoll jeħtieġ li nħallikom... aghdruni... (jieħu b'id il-Maġġur, jagħfas id il-leminiġa tal-Missier f'idejħ it-tnejn u joħroġ min-nofs)

MISSIER

(Li jkun irid jibqa' waħdu mal-Maġġur, iġhid lil ibnu ż-żgħir) Dwardu... jekk jogħġbok mur wassal lis-Sur Formosa... sad-dar... sellem lil ħuk qabel titlaq... għax meta tiġi lura aktarx... ikun telaq...

SULDAT

(Jersaq lejn il-Maġġur biex iġhannqu)

MAGĠUR

ħallik mit-tagħniq int. Se tagħmel bħan-nisa? (Jeħodlu b'idu). Ħu kura tal-Papà, thallih nieqes minn xejn u ara li tobdih f'kull ma jgħidlek. Nittama li meta... (jieqaf mument bħallikieku qed jiddubita fi kliemmu) ...niġi lura tkun ilhaqt għallanqas fizzjal. Naf li mhi ħaġa xejn ħafifa biex minn suldat tieħu l-istilel, imma mhix ħaġa impossibbli l-aktar f'waqt il-gwerra. Mela nixtieqlek suċċess...

SULDAT (+ +)

Grazzi; u jien nixtieqlek xorti tajba. (Ikun se jersaq lejħ imma l-Maġġur jiddritta biex jurih li għandu jsellimlu militarment — Is-suldat għalhekk isellimlu hekk bħallikieku kien wieħed barrani... u joħroġ)

QADDEJ (+ +)

(Jinduna huwa wkoll li l-Missier jixtieq jibqa' waħdu mal-Maġġur) Lonz... jekk jogħġbok... ejja

vgħtini daqqa ta' id biex nohorġu l-valiġġi tai-Maġġur min-naħa tal-ġnien... (*joħroġ mil-lemin*).

ORDINANZA (+ +)

Dan żgur li niġi, ara x'qallek. (*Idur lejha il-Maġ-
ġur, jiddritta quddiemu militarment*) Jien ninsab għall-
ordnijiet tiegħek, Maġġur, kollox lest.

MAGĠUR

Tajjeb wisq. Tista' tmur. (*Ordinanza joħroġ mil-
lemin*)

KAPPILLAN

(*Lill-Maġġur*) Ħadt gost li mar kulhadd u bqajna
wehidna. Xtaqt nġhidlek kelmtejn bejnietna. Ma ġa-
ra xejn billi hawn missierek li jiena nġhoddu haġa waħda
miegħi.

MAGĠUR

(*b'nofs tbissima biex ma jwiegġaghluq qalbu*) Jekk
gejja xi prietka, ftakar li jeħtieġ li tkun qasira. Mhux
għax il-prietki tiegħek ma nħobbx nismagħhom imma
għax wasal iż-żmien li nitlaq.

KAPPILLAN

Le, mhix gejja prietka twila, imma biss twissija
żgħira. Naf li int tifel tajjeb u qalbek tajba għax mis-
sierek rabbiel kif għandhom jitrabbew l-ulied it-tajba,
imma... l-militariżmu hassrek xi ffit u donnok dahħalt
xi fellus f'rasek li f'din id-dinja ma tistax tkun suldat
tajjeb u fl-istess hin raġel reliġjuż. Tahsebx li rrid nġhid
b'hekk li int xi tifel hażin, xejn minn dan, imma m'in-
tix twajjeb bħal huk li għalkemm imħabba fil-lieva mhux
ħlief suldat, baqa' nistrani mill-aktar imħegġeg.

MAGĠUR

M'intix tpingini xi frammażun hux?

KAPPILLAN

Le... le... imma qalbek hraxet xi ffit u moħħok qed
jitlef dak id-dawl safi li turina l-Knisja tagħna. S'issa

ghadek fil-bidu u sewwa sew għalhekk xtaqt inkellmek. Sakemm kont qieghed tghix f'Malta, imdawwar b'din l-atmosfera tagħna, ma kien hemm ebda biża' li tintilef, imma issa li hiereġ barra mill-Gżira u Alla biss jaf fejn sejjer, iftaħ għajnejk tajjeb. Dan hu kull ma xtaqt ngħidlek. Kif qed tara l-prietka ma kinetx wisq twila kif hsibt, mhux hekk? U issa jehtieg li nħallik wahdek imma qabel nitolbok taċċetta din is-santa.

MAGĠUR

(li ghandu mitt sena biew jitleq jehodha kcazi bi bruda u mingħajr anqas ma jħares lejha jqeghidha fil-but) Grazi. Naċċettaha bil-qalb kollha.

KAPPILLAN

(Jinduna li ma jkunx ħares lejha) Santa tal-Madonna tar-Rużarju (jurih dik li hemm fl-inkwatru) ...bħal dik.

MAGĠUR (+ +)

(jarġa' jħares lejn l-arloġġ) Aghdruni... imma l-hin wasal... u jehtieg li nħallikom... (jiehu b'idejn il-Kappillan, aktarx bi tjubija, imma mingħajr ma jbuslu idejh; imbagħad iġhannaq lil missieru u jkroġ min-nofs.)

KAPPILLAN

(Jersaq lejn il-bieb tan-nofs biew jarah sejjer u jibqa' jħares lejha jitleq, idejh marbutin fuq sidru)

MISSIER

(qalbu maqsuma ma jistax jiftarraġ. Jersaq lejn l-inkwatru u jitleq lill-Madonna — lehen dgħajjef imma l-kliem imlissen tajjeb) Madonna tar-Rużarju... Int li dejjem waqft miegħi u tajtni kull għajnunha, ieqaf ukoll ma' ibni, aġtih id-dehen li jinhtiegħu, u wassalhuli lura f'din id-dar ħaj!

TMIEM IL-PROLOGU

ID - DRAMM

(Il-ħdax ta' fil-ghodu ta' jum ta' April tas-sena 1944. Kollox għadu l-istess fil-kamra donuha ma għaddietx ħlief xi siegħa mit-tmiem tal-Prologu. Imma n-nies tbiddu bosta fil-karattru u s-sahħa.)

QADDEJ (+)

(*Wahdu — iqiegħed il-fjuri fil-vażetti minn ġo qfejfa*) Ah!! Kemm ifuhu!... Mur ara kemm se jjeħu gost jarahom il-Maġġur! Kien tant ihobbhom il-fjuri!

BOJ (+)

(*Jidher fil-bieb tan-nofs*) Ton!... 'Toni!!!... Fejnha rasek?

QADDEJ

Bravu t-Tiċċ! Fl-aħhar wasalt? Ħsibtek se ġġibhomlna wara l-festa dawk it-tużżana fliexken inbid!

BOJ

Għax kellna hafna x'nagħmlu hi.

QADDEJ

Tajjeb, tajjeb; u fejn huma issa dawn l-imbierka fliexken? Is-Sinjuri dalwaqt jaslu u...

BOJ

Iva naf, naf. It-triq kollha taf li t-tifel tas-Sur Tumas se jasal il-lum. Tassew, mhux hekk?

QADDEJ

U iva. M'intix tarani qed infewwah kullimkien? Din il-kamra kienet ilha ma tara warda mill-jum li telaq.

BOJ

U dan il-ghala, Ton?

QADDEJ

Ibni, int ghadek żgħir u ċerti hwejjeġ ma tifhim-homx. Il-Maġġur kien iħobb hafna l-fjuri u s-S'njur, wara ftit sigħat li kien telaq tliet snin ilu, kif iġhaddi ż-żmien x'waħdadin, tani l-ordni li sakemm ibnu jkun nieqes minn din id-dar, ebda warda ma għandha tidher hawn ġew hliet vażzett żgħir quddiem il-Madonna.

BOJ

Ah! Issa fhimt!

QADDEJ

U biex tagħqad din is-sena. kellna fjuri u ward kemm irridu. Alla jbierek! Donnu għamilha għaltap-posta l-Maġġur: Telaq f'April tal-1941 u ġej lura f'April tal-1944. Tliet snin shaħ għaddew, qishom holma... (*imnikket*) ...u x'rajna ma' tulhom, x'waħdadin! Kemm hemm u niket!

BOJ

Ton! Issa hallik mill-imghoddi!

QADDEJ

Iva, Tiċċ. Issa naraw x'għandna nagħmlu. Mela? Fejn qghedtu l-inbid?

BOJ

Dahhaltu mill-bieb tal-ġnien u niżziltu dritt fil-kantina.

QADDEJ

Offi għalik! Fl-aħharnett bdejt trabbi l-għaqal! Ġibt tużżana sewwa, mhux hekk?

BOJ

Ara x'qallek!

QADDEJ

Mela tista' tmur, Tiċċ.

BOJ (+ +)

Saħħa Ton. (*Johroġ min-nofs*)

QADDEJ

(*Igerger waħdu*) Mela l-inbid hawn... u l-fjuri lesti flokhom... X'jonqos issa?...

HABIB (+)

(*Li jkun daħal min-nofs u sama' l-aħkar kliem ta' Toni*) ...Issa jonqos li tghid lis-Sur Tumas li jiena hawn.

QADDEJ

(*Li jkun dar malli jisimghu jitkellem*) Bravu s-Sur Formosa!

HABIB

(*Ihares 'l hinn u 'l hawn*) Ah! X'differenza bejn illum u tliet snin ilu, mhux hekk Ton? Niftakar wisq tajjeb li meta l-Magġur Charles siefer, anqas ma qghed-tulu warda waħda.

QADDEJ

Dan żgur... hekk hu. X'fakra tajba għandek Sur Dandu, hej! Dik kienet ordni tas-Sinjur. Illum is-Sinjur tani kontr'ordni u qalli biex nimla l-vażetti kollha bl-isbaħ fjuri u ward tal-ġnien u jidhirli jien li qdejt tajjeb, mhux hekk?

HABIB

Nahseb li ma stajtx taqdiħ aħjar. Jien, ngħid għalija, inhossni wisq ferhan li l-Magġur ġej lura għax is-Sur Tumas kien sejjer lura bis-siġhat, imma... nibza' li ibnu għandu xi marda serja. Kieku ma kienx jiġi lura. Raġel ta' dik il-qatgħa, ta' hila u kuragġ liema bħalhom, u fuq kollox kburi u mimli hrara li jilhaq l-oghla grad li jista' jilhaq, ma kienx jiġi lura kif ġieb u lahaq.

QADDEJ

Sinjur, int taf iżjed minni ċerti hwejjeġ għax midhla tas-Sur Tumas u l-habib tal-qalb waħdieni tiegħu. Imma sa fejn naf jien il-Magġur fieq mill-marda li kellu u

hareġ mill-isptar aktar minn xahar ilu. Is-Sur Tumas qalli li għandu jasal bl-ajruplan dritt mill-Ingilterra.

HABIB

Iva... iva... minn fommok 'l Alla...

MISSIER (+)

(Jidhol mix-xellug — Għalkemm il-hemm u n-niket ta' dawn l-aħħar tliet snin għamlu bih ħafna u għolob u aktarax musfar, illum jidher ftit ferħan u aktar fuq tiegħu mis-soltu) Oh! Int ga ġejt, qalbi Dandu!?

HABIB

Ili hawn xi kwarta. Naħseb li ġejt fil-waqt u mhux kmieni wisq, mhux hekk? Int għidtili li Chally se jasal f'xi nofs in-nhar. Issa l-ħdax daqqu.

MISSIER

Tassew... għandek raġun... kif għaddiet l-ghodwa... *(Iħares 'l hinn u 'l hawn biex jara jekk hux kollox sewwa — Lill-Qaddej) Ton! Kollox imhejji? L-inbid ġibuh?*

QADDEJ

Iva, Sur Tumas, u l-pasti wkoll. Pasta-rjali ġiebu ratlejn biss. Tgħid bizżejjed?

MISSIER

Iva, dan żgur. Jien ma għidt lil ħadd biex jiġi ħlief lis-Sur Dandu u lill-Kappillan... u 'l Lonzu. Irrid li ngawduh aħna biss... aħna li rajnieh sejjer tliet snin ilu... aħna biss... minbarra wiehed...

QADDEJ

(Biex jiskarta għax ikun fiehem biex inhu ġej) Jiena sejjer fil-kantina, Sur Tumas... Trid xi haġa oħra?

MISSIER

Le... le... tista' tmur...

QADDEJ (+ +)

(*Johrog mil-lemin*)

MISSIER

(*Donnu qed ikellem lilu n-nifsu*) ...Minbarra wiehed...

HABIB

Issa toqghodx tahseb f'dawk li mietu u hallewna. Dwardu ghamel mewta ta' qaddis u ta' qalbieni. Hekk kellu jkun!

MISSIER

Iva! Ta' qaddis u ta' qalbieni! F'dak il-jum li miet kien tqarben... donnu xi hadd kien nebbhu li kien l-ahhar jum ta' hajtu... li kellu johrog minn din id-dar biex...ma narawhx izjed.

HABIB

Ghallanqas miet bla ebda tbatija.

MISSIER

Iva, ruhi ibni, bla ebda tbatija u bla ebda htija. Tisfira li ttarrax, tfaqqigha li twerwer, u gismu anqas instab izjed. Ruhi ibni! Kien wiehed minn ta' l-ewwel li hallsu l-laham il-haj tal-kiefra Germanizi. Jannar tal-1942. Xahar u sena li ma ninsihom qatt anqas li kieku kelli nghix elf sena. Ruhi ibni! Kien tant twajjeb...

HABIB

La tahsebx izjed f'dak il-jum ikreh, habib. Ftakar biss li ismu huwa wiehed minn dawk li se jinkitbu b'ittri tad-deheb talli taw hajjithom biex Malta tghix.

MISSIER

Iva... iva... Alla jahfirlu!

QADDEJ (+)

(*Jidhol mil-lemin*) Sur Tumas! Dun Gakkin wasal. Rajtu jilwi ghan-naħa tagħna. Nghidlu jidhol, mhux hekk?

MISSIER

(*Iqum ftit fuq tiegħu*) Dan żgur... dan żgur...

QADDEJ (+ +)

(*Joħroġ min-nofs*)

MISSIER

Qed nieħu tassew pjaċir li Dun Ġakk ġie. Raġel qaddis li l-kelma tiegħu tfarrag tassew il-qalb. Alla ħares ma kienx huwa waqt il-mewt tal-maħbub Dwardu tiegħi. Kieku Alla biss jaf x'kien isir minni.

HABIB

Tassew. Kulhadd kelma waħda. Kulhadd ihobbu u jqimu, kif huwa jħobb u jqim lil kulhadd, fqar u għonja. Imqar kulhadd kien bħalu!

KAPPILLAN (+)

Bongornu ħbieb! (*It-tnejn jersqu lejħ biex jitbaax-xew u jbusulu idu imma huwa ma jħallihomx — Ma' l-ewwel daqqa ta' għajn jinduna bil-ħafna ward li bihom tinsab imżejna l-kamra*) Oh! Kemm fjuri, Aila jbierek! Xi fwieħa! Niżżuħajr 'l Alla li wasal dan il-jum tant mixtieq! Rajtx, Tumas, kif kliemi seħħ? Jien dejjem għidtlek biex ma taqtax qalbek u li l-Madonna tar-Rużarju mhix se tabbandunak!

MISSIER

Iva, Dun Ġakk! Imma la taħsebx ii billi dari mimlija ward u żahar li jġibu magħhom fwieħa u juru ferħ u hena, qalbi hija mfejqa għal kollox!

KAPPILLAN

Iva... iva... naf xi trid tgħid. Qed taħseb f'ibnek Dwardu, mhux hekk?

MISSIER

(*imnikket*) Iva, Dun Ġakk!

KAPPILLAN

Qalbi Tumas, la tinsiex li xi darba lkoll ghandna mmutu. Kif, meta u f'liema cirkustanzi ma nafux. Imma l-mewt ma taħfirha lil hadd. Mela rberkin u xxurtjati huma dawk li jhallu din id-dinja ta' hemm kif irid Alla. Nahseb li taqbel mieghi li ibnek Dwardu telaq, ta' ghomor qasir iva, imma rebbieh fuq kull hażen. Ma hemmx ghalfejn noqoghdu ntennu l-ġrajja ta' mewtu: Ibnek miet ta' qalbieni u nistrani mija fil-mija. Jien, ngħid ghalija, ma nixtieqx mewta isbah!

MISSIER

(Qalbu maqsuma jersaq lejn il-qassis u jqiegħed rasu fuq spalltu)

KAPPILLAN

Naf, naf wisq tajjeb, forsi hadd ma jaf daqsi, kemm kont thobbu lil ibnek Dwardu! Alla jsabbrek, habib, imma ftakar lillum, minn hawn u ftit minuti ohra ghandu jasal ibnek ieħor li int kont hsibt li tliftu għal kollox, li kważi ghamiltu mejjet. La turix ruhek sogħbien u mnikket meta jasal biex ma tagħtihx il-ħajra li jibdielu u jarga' jsiefer.

HABIB

(Jersaq lejn Dun Ġakkin u jiġbed lura bil-ħlewwa lill-Missier) Issa biżżejjed Tumas, u isma' kliem Dun Ġakkin.

MISSIER

(Jarfa' rasu minn fuq spallejn il-qassis, jixwotta għajnejh mid-dmugh u jipprova juri ruhu ferhan) Għandkom raġun... nagħmel mill-aħjar tieghi...

KAPPILLAN

Mela issa ha nitkellmu ftit fuq il-Maġġur. Meta għandu jasal sewwa u kif?

MISSIER

(Johroġ l-arloġġ mill-but) Nahseb xi nofs siegħa ohra jkun hawn. Ftít ilu ċempilt Hal Luqa u qaluli li

l-ajruplan ilu li ta s-sinjal u għandu jasal f'nofs in-nhar. Issa nofs in-nhar nieqes kwart. Sakemm jġi bl-awtomobbli ma jridx għallanqas għoxrin minuta?

HABIB

Dan żgur... dan żgur...

KAPPILLAN

U... għandek aħbarijiet sewwa tal-marda li kellu? Jekk fieq x għal kollox? Meta u fejn gie miġruh?

MISSIER

Iva... għandi. Permezz ta' l-Awtoritajiet u xi hbieb tiegħi li kienu miegħu waqt it-taqbida, jew rawh wara, għaraft kważi kollox. Għidt kważi għax... għax hemm xi haġa li ma narahiex ċara. Minn għandu dritt ma waslitli ebda ittra. Irrid infisser ruhi li l-ittri li wasluli minn għandu, għalkemm donnhom miktubin minnu għax l-istil kif jikteb jingharaf hafna, mhumie x miktubin b'idu nfisha. Nibza' għalhekk li għandu xi haġa f'idu l-leminija... Alla haress qatt ma għalux xi haġa serja fha...

HABIB

U le, toqghodx tisthajjel hwejjeg li aktarx mhumie x minnhom.

KAPPILLAN

Hekk hu... hekk hu... meta jasal inkunu nafu sewwa kull ma għadda minn għalih. Jimporta jekk nistaq-sik meta kien gie miġruh?

MISSIER

X'jiġifieri! Dun Gakk qalbi! (*Ifittex xi dokumenti li jinsabu merfugħin fil-kaxxun tat-tavoln u fil-waqt li kultant jagħti daqqa ta' għajn lejn it-test oriġinali ta' l-Awtoritajiet, jaqilbu bil-Malti*) Kien fit-tlittax ta' Frar ta' din is-sena, meta l-għadu ta' attakk mill-ehrex biex jipprova jnaddaf ix-xtajta bejn Nettuno u Anzio u... kif xtaq Kesserling... iwaddab l-Allijati l-baħar.

HABIB

(*b'sudisfazzjon*) Milli jidher Kesserling ghamel fjask kbir daqs dak li kien ghamel fostna meta ried joqtol lill-Maltin bil-ġuħ!...

MISSIER

Hekk hu, għax wara s-suċċess ċkejken li ghamel, tagħna taw kontra-attakk mill-aqwa u kisbu lura kull ma kienu tilfu.

KAPPILLAN

Kurjuż naqra t-test oriġinali!

MISSIER

Ha, aqrah int stess, Dun Ġakk.

KAPPILLAN

(*Aktarx qed jaqrah għalih in-nifsu imma b'lehen biżżejjed għoli li jiftiehem*) "Very heavy enemy attack in Nettuno - Anzio beach-head meet with partial success but determined Allied counter-attack keep the line intact."

HABIB

(*Li jkun resaq wara l-Kappillan b'axxurwa wkoll jaqrah bejnu u bejn ruħu — Mitluf fil-ħsieb*) Bravi!... Bravi tassew!!

MISSIER

Ibni kien qed jikkmanda kumpannija waqt dak l-infern kollu li minnha ma baqgħux hajjin hlief nofs tuż-zana. Fl-ittri tiegħu qalli li waqt il-kontra-attakk faqqgħet balla ta' kanun ftit piedi 'l bogħod minnu u ħajtu salvaha għax kien moħbi wara borġ żgħir ġebel, imma... ma jiftakar xejn aktar hlief li, meta gie f'sensih, sab ruħu fi sptar u sar jaf li kien ilu hemm tlitt ijiem. Wara xi ħmistax-il jum ġarrewh bl-ajruplan għall-Ingilterra għax kienet tinhtieglu operazzjoni speċjali.

KAPPILLAN

U meta gharrfuk b'dan kollu? Lilna qatt ma għidtilna xejn!

MISSIER

Xi ahbarijiet tawhomli xi hbieb tieghu imma billi minn ghandu ma kont ircevejt ebda ahbar, hsibt li kienu qeghdin jippruvaw jaghtuni l-ahbar tal-mewt tieghu bil-qajla l-qajla...

KAPPILLAN

Le, Tumas, li kieku Alla hares qatt miet, i-Awtorijiet kienu jaghtuk il-bxara malajr.

MISSIER

Iva, nafu dan, u t-tama wahdanija li kont qed nghix biha hija li wara l-ewwel ahbar ufficcjalii li kien gie migruh, ma qalulix li miet. Imma, ma tafx daqsi li l-kelb il-mismut kull ilma jahsbu mishua? In-nuqqas ta' ittri minn ghandu kien qed jaghtini wisq x'nahseb u qtajtha li nibghat talba biex issir stharriga, li ghaluha wegubuni li ibni kien qawwi u shih u li ghandu jasal lura ma jdumx.

KAPPILLAN

Ikun imbierek Alla!

MISSIER

Xi gimgha ilu mbaghad wasalli telegramra u jien bghatt ngharrafkom bih bla telf ta' zmien.

KAPPILLAN

U ahna, habib ta' qalbi, gejna ghas-sejha tieghek.

HABIB

U issa ma fadlilniex hlief nistennew ftit minuti ohra biex inkunu nafu minn fommu nnifsu kull ma ghadha minn ghalih...

KAPPILLAN

Iva... (*ihares lejn l-arlogg*) ...ghadha kif daqqet il-kwarta, mela m'ahniex fil-boghod. (*Ihares lejn it-tieqa*) Tumas, rajt daqsxejn x'jum sabih hareg wara dak ir-rih tal-bierahtlula?

MISSIER

Tassew... isbah minnu ma satax jinzerta... wisq wisq isbah minn dak ta' tliet snin ilu.

KAPPILLAN

Int ma tafx hux ġej biex jibqa' magħna għal kollox, mhux hekk?

MISSIER

Le, ma nafx, u din il-ħaġa qiegħda tbaqbaqni xi ftit.

HABIB

Aħna se nagħmlu mill-aħjar tagħna biex ingaħluh jibqa' miegħek għal kollox, mhux hekk Dun Gakk? L-aktar issa li ma fadallekx ħlief lilu.

KAPPILLAN

(*Biea ivennes lill-Missier*) U jien żgur li jisma' minna.

HABIB

Aqtagħli kurżità, Tumas, kif kien Lonzu, l-Ordinanza tiegħu li tant ihobbu, mhux hawn? Forsi ma jafx li għandu jasal?

MISSIER

Mela x'inhu! Lonzu jinsab f'Hal Luqa għax qalli li jrid ikun l-ewwel wiehed li jarah, u huwa bhala suldat sata' jdeffes denbu sa taht imnieher t-ajruplan.

KAPPILLAN

Bravu! Dak Lonzu nervuż kemm tridu imma għandu qalbu taz-zokkor!

HABIB

Imbierek wiċċu!... Dejjem dahkan... dejjem ferdan... Tiftakar xejn meta bomba laqtitlu daru u tilef kull ma kellu, għamara u kollox?

KAPPILLAN

U ngħid niftakarx!

HABIB

Meta wara xi jumejn iltqajt miegħu u wrejtu s-soghba kbira tiegħi għal kull ma għalu, tafu xejn x'wegibni? Qalli: "Sur Formosa, il-flus u l-għamara jmorru u jiġu, biżżejjed li l-egħdewwa ma rifsux riġlejhom fuq artna. Dak biss kien ikun jum ta' hemm għalija!"

QADDEJ (+)

(*Jidhol min-nofs, nifsu maqtugħ*) Ġej... ġej Sinjuri... Wasal... Għandu jkun is-Sur Charlie ftit għajjien... għax Lonzu qed iżommu minn driegħu...

MISSIER

(*b'dehwa*) Idejh?!... Rajtlu idejh?!

QADDEJ

(*ma jista' jifhem*) Dan żgur li rajthomlu! Xi għalhom idejh? Mhux biss rajthomlu u hariġhom 'il barra... u jien bisthomlu...

MISSIER

(*aktarx lil n-nifsu b'għajnejh lejn is-sema*) Ikun imbierek Alla! (*lill-Qaddej*) Kien hemm xi hadd ieħor magħhom?

QADDEJ

Iva, kien hemm fizza, li raġa' telaq ma' l-awtomobbli li ġiebhom...

HABIB

(*Li sadattant ikun reſaq lejn il-bieb tan-nofs u kważi hareġ barra jargħa' jidhol*) Waslu... wasal... (u wara ftit jidher fil-bieb il-Maġġur u Lonzu warajh, donnu qed jimbuttah ġewwa biew jurih it-triq)

MAGĠUR (+)

(*Aghma iżraq — Kieku ma jridx juri lil Missieru u għalhekk joħroġ idejh 'il barra — Għajnejh niſtuhin beraħ imma ċassi u tilfu kull sbuħija tagħhom — Mill-*

bqija kollox normali fih — Biea ma jidherx li huwa aghma jgib in-nuċċali tax-xemx iżda mhux suwed hafna) Papà!

ORDINANZA (+)

(Lill-Missier imma mingħajr ma jtellifhom it-tagħniqa) Rajtx kif fl-aħħar wasal!

MISSIER

Chally!... Chally tiegħi! (Ighannqu mingħajr ma jinduna li huwa aghma)

KAPPILLAN

(Anqas huwa ma jinduna) Nifrahlek jien ukoll, Maġġur, li wasalt fostna qawwi u sħiħ...

MAGĠUR

(Idur lejn il-lehen u johroġ idejeh 'il barra) Dun... Dun Ġakk... mhux hekk? (Irosslu idu bejn idejeh)

HABIB

Jien ukoll nifrahlek Maġġur. (Jersaq lejeh biea jehodlu b'idu)

MAGĠUR

Is-Sur Formosa hawn ukoll!?!... Anqas ma kent... indunajt bik. (Jersaq lejn lehn u jehodlu b'idu bil-qawwi; imbagħad jargħa' jieqaf bħallikieku qed ifittex lil xi hadd) Mela x'ngħidu sabiħ, Papà?

MISSIER

(Li jkun warrab ftit minn hdejjeh biea iħalli lill-oħrajn jifirħu bih ukoll, jargħa' jersaq lejeh) Neħhi dak in-nuċċali minn għajnejk, Chally, hawn ġew ma hawnx xemx. M'intix tara kemm hawn hwejjeg sbieħ ma-dwarek?

MAGĠUR

(Biea ma jikkuntrarjax kliem Missieru) Iva... iva... (wara ftit) Toni mhux hawn?

QADDEJ

(*Li jkun kważi mistohbi wara, qed jitellem qajl-qajl ma' Lonzu*) Iva... hawn jien Sur Chally... M'intix tarani... għax qieghed warajk...

MAGĠUR

(*Idur lejn il-lehen*) Ah!... Iva!... Dan żgur! (*Johroġ idejh b'iax jehodlu b'idu*) Kif int, Ton!? Dejjem gemgumi?

KAPPILLAN

(*Sadattant li jkun beda jinduna b'xi haġa u jkun tkellem mas-Sur Formosa, issa jersaq jitellem ma' Lonzu. Lonzu bis-sinjali jfiehmu li l-Maġġur tilef id-dawl ta' għajnejh*)

QADDEJ

Gemgumi?! Dan żgur! U kif nista' ma nkunx! Ma tafx li bdejna nixjiehu?

MISSIER

(*Li jkun raġa' resaq lejn ibnu*) Charlie, nitollbok, aqla' dak in-nuċċali minn fuq għajnejk!

MAGĠUR

Iva, Papà, issa nneħħieh. Biss nixtieq nirrakkuntalek xi haġa fuq il-marda li kelli... kif ingraht... u hafna hwejjeg oħra...

MISSIER

Jien ukoll nixtieq nistaqsik mitt haġa imma, qabel xejn, ejja nidhlu sa ġewwa ha nixorbu qatra flimkien ma' dawn il-ħbieb li, nifhem jien, qed ihossu ruħhom ferħanin daqsi bil-miġja tiegħek lura...

HABIB

Dan żgur... dan żgur...

ORDINANZA

(*Li issa jkun resaq fin-nofs huwa wkoll u jixtieq jurri ruħu ferħan*) Maġġur, illum niskru sakra flimkien, mhux hekk?

MAGĠUR

(*Taparsi serju*) Oqghod serju int, għax nitfghek gimgha "confined to barracks".

ORDINANZA

Għadek tiftakar Sin... Sur Maġġur !?

MAGĠUR

U ngħid jekk għadnix !

HABIB

(*Li jkun ftiehem bil-kliem mal-Kappillan*) Tumas, jien nahseb li ahjar inhalluk wahdek ma' ibnek... biex għallanqas tgawdih ftit wahdek. Ahna narġġhu niġu il-lejla... f'xi l-ħamsa nkunu hawn... Mhux hekk Dun Ġakk ?

KAPPILLAN

Iva... ahjar... ahjar... saret is-siegħa... il-lejla niġu nqattgħu siegħa magħkom... fil-hena...

MAGĠUR

(*Jaħtafhom fil-kelma*) Iva, ahjar, nistennewkom il-lejla... ara li ma tonqsux tafux?...

HABIB (+ +)

Mela narġġhu naraw lil xulxin. (*Johroġ min-nofs*)

KAPPILLAN

(*Jiġbed lill-Missier ftit fil-ġenb*) Habib... iġhidlek x'iġhidlek ibnek fuq il-marda tiegħu, tiehu xejn bil-kbir. L-imghoddi... għadda u mar... Issa jeħtieġ nahsbu biss fil-ġejjieni...

MISSIER

(*Li ftit ikun fehem il-kliem mistur tal-Kappillan*) Iva... niżżikhajr mill-qiegh ta' qalbi għat-twissijiet tiegħek... Kliemek dejjem għożżejtu jien. Ara li ma tonqosx il-lejla... (*Iwasslu sal-bieb tan-nofs*)

KAPPILLAN (+ +)

Le, tista' tibqa' żgur li niġi. Kulu bl-aptit u Alla magħkom. Saħħa. (*Johrog min-nofs*)

ORDINANZA

(*Lill-Maġġur*) Jien... se mmur ukoll...

MAGĠUR

(*Jahtju fil-kelma*) Le... int le... ibqa' magħna Lonzu... forsi jkolli bżonnok għal xi haġa... La tinsieq li jien il-Maġġur tiegħek u din hija ordni...

ORDINANZA

(*Jibbies, isellem militarment*) Tkun obdut Maġġur... (*Jersaq lejn Toni*).

QADDEJ

(*Aktarx biex jiskartaw*) Sur Tumas, jien u Lonzu se mmorru nlestulkom l-ikel. Malli jkun lest niġi ngħidilkom.

MISSIER

(*Li jkollu mitt sena biex jibqa' waħdu ma' ibnu*) Iva... Iva... tajjeb wisq... (QADDEJ (+ +) u ORDINANZA (+ +) *johorġu mil-lemin*) (*Kif johorġu l-Missier jaqbad lil ibnu minn spallejh u jheżżu b'għelma ta' ferħ*) Ħallini nheżżek... ħallini nkun żgur li int ġejt lura fi ħdani... ħallini nħossok miegħi... ħallini ngawdik... ma fadallix ħlief lilek fid-dinja... wiehed wiehed kollha marru u ħallewni...

MAGĠUR

Papà!... Għażiż Papà!... Naf wisq tajjeb kemm kienet kbira għalik it-telfa ta' Dwardu, l-aktar għax ġiet f'waqt li jien ma kontx hawn miegħek, imma, jekk trid taf is-sewwa, jien ngħir għalih! Dwardu miet ta' qalbieni mill-aqwa! Ħija ż-żgħir li kien jidher tant beżżiegh, wera hila kbira fit-twettiq ta' dmirijetu. Il-Maġġur tiegħu kien kitibli kollox u qalli ħwejjeg li aktarx anqas int ma tafhom.

MISSIER

(*Li jkun qaghad jisimghu b'rasu mængla fuq sid-ru*) Iva... tassew... imma jien bhala missier tlift gawhra ta' siwi liema bhalu li ebda kapital ma jista' jixtriha biex jaghtiheli lura...

MAGĠUR

Ma ġara xejn Papà. Illum jew ghada lkoll ghand-na ramutu. Kien ikun wisq ahjar ghalik u ghal kulhadd li kieku mitt jien f'imkienu. Imma Alla ried hekk! Trid forsi tmur kontra r-rieda t'Alla?

MISSIER

(*Mistaghġeb bi kliem ibnu, kliem li qatt qabel ma kien hareġ minn fomm*) Ibni l-ghaziż... qed rieħu tassew pjaċir nisimghek titkellem hekk u kliemek qed inhossu nieżel f'qalbi qisu balzmu...

MAGĠUR

Iva Papà... Issa li... ġrali li ġrali... qed nifhem wisq tajjeb xi tisser dik id-devozzjoni kbira tieghek lejn il-Madonna tar-Rużarju...

MISSIER

Chally?!

MAGĠUR

...Qabel inxthetna ghal dak il-kontra-attakk tassew ahrax u qalil li bih kellna nsalvaw in-nies kollha li kien hemm bejn Nettuno u Anzio, li int ġa qalulek bih l-Awtoritajiet wara talba tiegħi, il-Kurunell sejhilna u qalilna minn liema tigrib konna se ngħaddu. Jien... bdejt nahseb fikom... ġew quddiem ghajnejja Malta, li għall-kobor ta' isimha kont tbeghidt minnha; inti li tant batejt għalija, hija, li kien ta' hajtu għall-helsien tal-ġnus. Fhimt kemm se tkun qalila ghalik il-ħajja jekk... titef lili wkoll. Ftakart fis-santa li kien tani Dun Ġakkin... u tlabt lill-Madonna bl-akbar hrara biex issalvali hajti.

MISSIER

Ibni!... Maħbub ibni!... X'hena qed tagħtini... hena li ma hassejtu qatt qabel...

MAGĠUR

Il-Madonna semgħetni. Mill-kumpannija kollha tagħna ma bqajniex hliet nofs tuzżana ħajjin. Il-fidi tiegħi swiet biex inkun wieħed minnhom, imma l-ħaraġ li kelli nħallas kien qalil mill-aktar...

MISSIER

(*Ma jifhemx, imma jibda jhoss xi haġa*) Il-ħaraġ? ...qalil mill-aktar?! Il-ħaraġ għidt? (*Iħares lejha sewwa*) Ibni!... Dak in-nuċċali!?

MAGĠUR

(*Ineħħi n-nuċċali — jidhru għajnejh miġtuħin beraš — bla ħajja*) Iva Papà... fhimt sewwa... (*rasu tintelaq fuq sidru*)

MISSIER

(*Iżjed b'għamil milli bil-lehen*) Aghma!... Ibni aghma!...

MAGĠUR

Iva Papà! Aghma iżraq!... Bil-leħħa tai-bomba! It-tobba jgħidu li hemm xi tama, għalkemm wisq ċkejna, mela... għax naqtgħu qalbna?

MISSIER

(*Ma jista' jemmen lilu n-ni/su*) Ibni aghma?!...

MAGĠUR

La titnikketx Papà. Bħalma l-Madonna tar-Rużarju salvatli ħajti, jekk Hija trid u jisthoqqli, tista' wkoll tagħtini lura d-dawl.

MISSIER

Ibni l-għażiż x'hemm kbir waqa' fuqna! (*Ighannqu*).

MAGĠUR

(*B'hila li tgħaġġeb*) Imma l-ghala qed tehodha hekk bi kbira Papà? Tassew li tlift id-dawl ta' għajnejja imma dak id-dlam tar-ruh li hajti kienet milfufa fih għab għal kollox u issa nhossni ferhan u hieni li rbaht id-dehen li ġġib magħha l-fidi.

MISSIER

Alla jieqaf miegħek ibni biex dik il-fidi ġdida li twieldet fik ma thallik qatt... qatt... qatt.

MAGĠUR

Iva Papà... Ejja nitolbu darba ohra lili-Madonna tar-Rużarju... (*Ikun irid jersaq fejn, minn għalih, hemm l-inkwatru, iżda, peress li ma jafx serwa fejn qiegħed, jersaq lejn in-naħa l-ħażina*)

MISSIER

(*Jinduna u fil-waqt li b'idu l-leminja jneħhi minn għajnejh demgħa li tkun qabzitu, b'idu x-xellugija jġg-bdu għan-naħa t-tajba*) Hawn... hawn Chally... (*Meta jaslu fejn l-inkwatru, il-Missier iwaqqfu*).

MAGĠUR

(*Jarfa' idejh biex bihom ihoss id-dawl tal-lumina*) Hawn Papà, mhux hekk? Qed inhoss il-fjamma...

MISSIER

(*Kieku jrid iwieġbu imma fi griżmejh talgħetlu għoqla li ma thalliha ilissen bi tbatija ħlief*;) Iva...

MAGĠUR

(*Jarfa' rasu 'l fuq donnu jrid ihares lejn l-inkwatru u jitlob bl-akbar hrara*) Madonna tar-Rużarju... kif int salvajtli hajti meta kelli kull tama maqtugħa, ismagħni din id-darba wkoll, u agħtini mill-ġdid id-dawl sabih ta' għajnejja ħalli nkun nista' narak. (*Rasu tintelaq fuq sidru u ma jinstamax ħlief l-ilfiq tal-Missier*)

JINŻEL IS-SIPARJU QAJLA-QAJLA

TA' L-ISTESS KITTIEB

LI DEHRU STAMPATI

- L-AKBAR IMHABBA — Buzzett patrijottiku — 1937
- TRIQ ID-DEJQA NRU. 313 — Rumanz — 1938
- DEJN MARDUD — Buzzett patrijottiku — 1942
- MALTA AND HER SONS — Tahdita patrijottika — 1943
- IL-HAMES WIEHED (ma' Nikol Biancardi) — Kummidja
b'att wiehed — 1944
- LEJLET IL-MILIED (mit-Taljan ta' Giacinto Tua) —
Buzzett b'att wiehed — 1944
- TIFKIRA — Kummidja b'att wiehed — 1944
- DAR IX-XJUH (mill-Franciz ta' Jean Madeline) —
Buzzett b'att wiehed — 1944
- L-AHHAR TAGHNIQA (mit-Taljan ta' Giacinto Tua) —
Buzzett b'att wiehed — 1945
- NASES — Buzzett isfar b'att wiehed — 1945
- MALTESE ORTHOGRAPHY — 1945
- KARNIVAL (mit-Taljan ta' Camillo Antona Traversi) —
Buzzett isfar b'att wiehed — 1946
- DAWL U DLAM — Buzzett bi prologu — 1946

U hafna ohrajn — fosthom rumanz, operetta u bcejjeé
tijatrali — li ghad ma dehrux stampati.